

नव भारत, भोपाल

30 AUG 2010

राष्ट्रीय खेल दिवस

## दिल्ली में मध्यप्रदेश चमका

नई दिल्ली. मध्यप्रदेश के मुख्यमंत्री शिवराज सिंह चौहान को आज राष्ट्रपति भवन में आयोजित समारोह में महामहिम राष्ट्रपति श्रीमती प्रतिभा देवी सिंह पाटिल द्वारा राष्ट्रीय खेल प्रोत्साहन पुरस्कार, से पुरस्कृत किया गया. राष्ट्रीय खेल दिवस के अवसर पर गरिमामय समारोह राष्ट्रपति भवन में आयोजित किया गया. पुरस्कार समारोह में मध्यप्रदेश के खेल मंत्री तुकोजीराव पवार एवं विभागीय अधिकारी संजय चौधरी मौजूद थे. देश में उत्कृष्ट खेल अकादमियों की स्थापना और खेलों को प्रोत्साहन देने के लिये मुख्यमंत्री शिवराज सिंह चौहान को आज राष्ट्रपति श्रीमती पाटिल ने पुरस्कृत किया. पुरस्कृत करते हुए जो प्रशस्ति पत्र दिया गया उसमें कहा गया कि मध्यप्रदेश सरकार द्वारा किए गये इस प्रशंसनीय कार्य से मध्यप्रदेश सरकार अन्य राज्यों द्वारा अनुकरण करने योग्य एक रोल मॉडल बन गया है. उत्कृष्ट खेल अकादमियों की स्थापना और प्रबंधन में मध्यप्रदेश के योगदान को मान्यता प्रदान करते हुए भारत सरकार ने मध्यप्रदेश को वर्ष 2010 के राष्ट्रीय खेल प्रोत्साहन पुरस्कार से पुरस्कृत किया है. मध्यप्रदेश के मुख्यमंत्री श्री चौहान ने इस अवसर पर बताया कि प्रदेश में 16 खेल अकादमियां स्थापित की गयी हैं. इन अकादमियों के लिये 15 करोड़ रुपये की राशि आवंटित की गयी है. इन 16 अकादमियों में 369 बच्चों को बॉर्डिंग एवं डे बॉर्डिंग में प्रशिक्षण दिया जा रहा है. इन अकादमियों में सभी खेल उपकरण और अन्य सुविधायें उपलब्ध करायी गयी हैं. गोपीचंद फुलेला और अनेक अंतर्राष्ट्रीय खिलाड़ियों को कोच नियुक्त किया गया है. खिलाड़ियों को अंतर्राष्ट्रीय स्तर की सभी खेल सुविधायें उपलब्ध करायी जा रही हैं. इसके कारण प्रदेश के 700 खिलाड़ियों को राष्ट्रीय एवं अंतर्राष्ट्रीय प्रतियोगिताओं में पदक मिले हैं. प्रदेश के खेल बजट में भी वृद्धि करके 70 करोड़ रुपये किया गया है. श्री चौहान ने बताया कि मध्यप्रदेश के लिये यह खुशी की बात है कि राष्ट्रीय खेल प्रोत्साहन पुरस्कार पहली बार किसी राज्य सरकार को प्राप्त हुआ है. सचिव खेल एवं युवक कल्याण डॉ. वी.एस. निरंजन, संचालक खेल संजय चौधरी और मुख्यमंत्री के सचिव अनुराग जैन, मुख्यमंत्री के विशेष कर्तव्यस्थ अधिकारी डी.आर. शर्मा भी कार्यक्रम में उपस्थित थे. आज होने वाले समारोह में राजीव गांधी खेल रत्न पुरस्कार एवं अजुन पुरस्कार से खिलाड़ियों को महामहिम द्वारा सम्मानित किया गया. प्रदेश के खेल एवं युवक कल्याण विभाग की इस शानदार उपलब्धि पर लोगों ने भोपाल में खेल विभाग को बधाई दी. वहीं टी.टी. नगर स्टेडियम पर एवार्ड मिलने के बाद खिलाड़ियों द्वारा आतिशबाजी, ढोल-ढमकों से इसका स्वागत किया. वहीं ग्वालियर, इन्दौर, जबलपुर में भी खिलाड़ियों ने मध्यप्रदेश को दिल्ली में एवार्ड मिलने पर जीत का जश्न मनाया.

'खेल दिवस' पर राष्ट्रपति भवन में सायंकाल आयोजित हुये राष्ट्रीय खेल पुरस्कार समारोह में माननीय राष्ट्रपति महोदया ने खेल एवं युवा कल्याण विभाग म.प्र. 'राष्ट्रीय खेल प्रोत्साहन पुरस्कार' से सम्मानित किया. यह पुरस्कार प्रदेश के मुख्यमंत्री शिवराज सिंह चौहान ने ग्रहण किया. इस अवसर पर खेल मंत्री तुकोजीराव पवार एवं विभागीय अधिकारी भी समारोह में उपस्थित थे. खेल मंत्रालय भारत सरकार द्वारा 5 अगस्त को राष्ट्रीय खेल प्रोत्साहन पुरस्कारों की घोषणा की गई थी, जिसमें खेल एवं युवा कल्याण विभाग मध्यप्रदेश को राज्य खेल अकादमियों की स्थापना एवं कुशल प्रबंधन हेतु 'राष्ट्रीय खेल प्रोत्साहन पुरस्कार' के लिए चयनित किया गया है. इस पुरस्कार के अंतर्गत ट्राफी एवं प्रशस्ति पत्र प्रदान किया जाता है. 'राष्ट्रीय खेल प्रोत्साहन पुरस्कार' के लिए मध्यप्रदेश सहित देश के लगभग समस्त राज्यों बिहार, चंडीगढ़, छत्तीसगढ़, गुजरात, हरियाणा, हिमाचल प्रदेश, जम्मू एण्ड कश्मीर, झारखण्ड, कर्नाटक, केरला, महाराष्ट्र, मणीपुर, उड़ीसा, पंजाब, राजस्थान, तमिलनाडु, उत्तरप्रदेश सहित लगभग समस्त राज्यों ने दावेदारी की थी.